

૫૦) અલ્લાહના દરબારમાં આજીજી અને નમ્રતા પ્રગટ કરવા અંગે  
હઝરત (અ.)ની દુઆ

બિસ્મિલ્લાહિર રહમાનિર રહીમ

અય મારા માઅબૂદ ! હું તારી હમ્દ અને ગુણગાન કરું છું અને તું હમ્દ અને ગુણગાન માટે લાયક છે એ બાબત માટે કે તેં મારી સાથે સારું વર્તન કર્યું. મારા ઉપર તારી નેઅમતો સંપૂર્ણ કરી અને તારી બક્ષિસોની વિપુલતા કરી અને એ બાબત માટે પણ કે તેં તારી રહેમત દ્વારા મને વધારેમાં વધારે આપ્યું અને તારી નેઅમતોને મારા ઉપર સંપૂર્ણ કરી. આમ તેં મારા ઉપર એવો ઉપકાર કર્યો છે કે જેના આભાર માનવા માટે હું અસમર્થ છું અને જો તારા ઉપકારો મારા ઉપર ન થયા હોત તો અને તારી નેઅમતોની પ્રચુરતા મારા ઉપર ન થતી તો હું ન તો મારી લિજ્જત અને નસીબને પ્રાપ્ત કરી શકત કે ન તો નફ્સની સુધારણા અને દુરસ્તીની હદ સુધી પહોંચી શકત. પરંતુ તેં મારા હકમાં ઉપકારોની શરૂઆત કરી અને મારાં સઘળાં કાર્યોમાં (બીજાઓથી) બેફિકર બનાવી દીધો. રંજ અને બલ્બાની કઠણ પરિસ્થિતિને મારા ઉપરથી હઠાવી દીધી અને ભયંકર પરિણામનો જે અંદેશો હતો તેને રોકી દીધો.

અય મારા માઅબૂદ ! મારા ઉપર કેટલી બધી આપત્તિજનક મુસીબતો હતી કે જેમને તેં દૂર કરી દીધી અને કેટલી બધી સંપૂર્ણ નેઅમતો આપી કે જેના દ્વારા તેં મારી આંખોની ઠંડકની અને આનંદની વ્યવસ્થા કરી અને તેં મારા ઉપર કેવડા મોટા ઉપકારો કર્યા છે ! તું એવો છે કે જેણે મારી વ્યાકુળ પરિસ્થિતિમાં મારી દુઆઓનો સ્વીકાર કર્યો અને (ગુનાહોમાં) પડી જવાના પ્રસંગોએ મારા દોષોને માફ કરી દીધા અને દુશ્મનોએ જુલ્મો સિતમથી મારી પાસેથી ઝૂંટવી લીધેલા હકોને પાછા લઈ લીધા.

બારે ઈલાહા ! મેં જ્યારે જ્યારે તારી સમક્ષ કંઈક માગણી કરી ત્યારે તને કંજૂસ નથી જોયો અને જ્યારે જ્યારે તારી બારગાહનો નિર્ણય કર્યો ત્યારે તને વ્યથિત નથી જોયો

પરંતુ તને મારી દુઆની બાબતમાં સાંભળનારો અને મારા હેતુઓને પૂર્ણ કરનારો જ નિહાળ્યો છે. મેં મારા જીવનની દરેક પરિસ્થિતિમાં અને મારી (જિંદગીના) સમયની પ્રત્યેક ક્ષણે તારી નેઅમતોને મારા માટે મેં વિપુલ પ્રમાણમાં મેળવી છે. તેથી તો તું મારી દૃષ્ટિએ પ્રશંસાને પાત્ર છે અને તારો ઉપકાર આભાર માટે પાત્ર છે. મારું શરીર (અમલ સ્વરૂપે) મારી જીભ (કથન સ્વરૂપે) અને મારી બુદ્ધિ (શ્રદ્ધા સ્વરૂપે) તારી હમ્દ અને ગુણગાન કરે છે, એવી હમ્દ કે જે કમાલની હદ ઉપર અને શુક્રિયાની પરાકાષ્ટા ઉપર પહોંચેલી હોય. એવી હમ્દ કે જે તારી પ્રસન્નતાને અનુરૂપ હોય તેથી તું મને તારી નારાજગીથી બચાવજે.

અય મારા આશ્રયસ્થાન ! જ્યારે (અલગ અલગ) રસ્તાઓ મને ગૂંચવણથી પરેશાન કરી દે તો અય મારા દોષોને માફ કરવાવાળા ! જો તું મારા ગુનાઓ પર પડદો ન નાખત તો હું ચોક્કસપણે બદનામ થવાવાળા લોકોમાંથી હોત. અય પોતાની મદદથી મને બળ પૂરું પાડનારા ! જો તારી મદદ મારી સાથે સંમિલિત ન હોત તો હું પરાજિત અને હાર પામેલા લોકોમાંથી હોત. અય તે (અલ્લાહ) કે જેની બારગાહમાં રાજા-મહારાજાઓએ બદનામી અને ફજેતીના હાર પોતાની ગરદનોમાં નાખી દીધા છે અને તેઓ તેની સત્તા અને પ્રભુત્વથી ભયગ્રસ્ત છે અય તે (અલ્લાહ) કે જે તકવાનો સ્વીકાર કરનાર છે અય તે (અલ્લાહ) કે સુંદર અને ખૂબીવાળાં નામ માત્ર એના માટે જ છે, હું તારી સમક્ષ ઈચ્છા રાખું છું કે તું મને માફ કરી દે અને મને બક્ષી દે કેમકે હું એવો બેગુનાહ નથી કે તારી આગળ બહાનાં રજૂ કરું કે ન તો હું એવો તાકાતવાન છું કે તારા ઉપર પ્રભુત્વ પ્રાપ્ત કરું કે ન તો બચવાની કોઈ જગ્યા છે કે હું નાસી શકું. હું તારી સમક્ષ મારા ગુનાહોની માફી માગું છું અને એ ગુનાહોથી પણ કે જેમણે મને હલાક કરી દીધો છે અને મને એવી રીતે ઘેરી લોધો છે કે મને બરબાદ કરી નાખ્યો છે.

અય મારા પાલનહાર ! હું એ ગુનાહોથી તૌબા કરું છું અને તે ગુનાહોની તૌબા

કરતાં કરતાં તારી સમક્ષ નાસી આવીને ઊભો થયો તો હવે મારી તૌબાને કબૂલ કર. તારી પાસે આશરો માગું છું, મને આશરો આપ. તારી પાસે અમાન માગું છું મને ફજેત ન કર. તારી પાસે માગણી કરું છું, મને વંચિત ન રાખતો. તારા પાલવ સાથે સંકળાયેલો છું મને મારા હાલ પર છોડી ન દેતો. અને તારી પાસે દુઆ માગું છું તેથી તું મને નિષ્ફળ બનાવીને પાછો ન કાઢજે.

અય મારા પરવરદિગાર ! મેં તને એવી હાલતમાં પોકાર્યો છે કે જ્યારે હું નિર્ધન,વિવશ, ભયભીત, તરસતો, ડરેલો, નિરાધાર અને લાચાર છું. અય મારા માઅબૂદ ! તેં તારા દોસ્તોને બદલો અને સવાબ આપવાનો જે વાયદો કર્યો છે તે બદલા અને સવાબ તરફ જલ્દી કરવા માટે અને જે અઝાબથી તેં મારા દુશ્મનોને ડરાવ્યા છે તેનાથી દૂર રહેવા માટેની મારી અશક્તિ અને નિર્બળતા ઉપર રડું છું. આમ દુઃખપૂર્ણ ચિંતાઓના વધારાની નફસની પરેશાનીના વિચારની તારી સમક્ષ ફરિયાદ કરું છું.

અય મારા માઅબૂદ ! તું મારી આંતરિક હાલતના કારણે મારી ફજેતી ન કરતો અને મારા ગુનાઓના કારણે મને તબાહ અને બરબાદ ન થવા દેતો. હું જ્યારે તને પોકારું છું તો તું તેનો જવાબ આપે છે અને જ્યારે તું મને બોલાવે છે તો હું સુસ્તી કરું છું અને હું જે હાજત ધરાવું છું તે તારી પાસેથી માગું છું અને હું ગમે ત્યાં હોઉં, મારા દિલનાં રહસ્યો તારી આગળ પ્રગટ કરું છું અને તારા સિવાય બીજા કોઈને પોકારતો નથી. કે ન તો તારા સિવાય બીજા કોઈની પાસે આશા રાખું છું.

હું હાજર છું, હાજર છું. જે કોઈ તારી આગળ ફરિયાદ કરે તો તેની ફરિયાદ તું સાંભળે છે અને જે કોઈ તારા પર ભરોસો કરે છે તેના તરફ તું ધ્યાન આપે છે અને જે કોઈ તારો પાલવ પકડી લે છે તેને (દુઃખ અને ચિંતામાંથી) મુક્ત કરે છે અને જે તારી પાસે આશરો માગે છે, તેનાથી તેનાં દુઃખ દર્દને દૂર કરી દે છે.

અય મારા માઅબૂદ ! મારા નાશુકાપણાના કારણે મને દુનિયા અને આખેરતની ભલાઈથી વંચિત ન રાખતો અને મારા એ ગુનાહ કે જે તારા ઈલ્મમાં છે તેમને બક્ષી દે અને જો કદાચ તું સજા આપે તો એટલા માટે કે હું જ હદની આગળ વધી જનારો, સુસ્ત ચાલવાળો, ગુના કરનારો, પાપી, ખતાકાર, ગફલતમાં રહેનારો અને પોતાની મોજ મજા અને નસીબ માટે બેપરવાહી કરવાવાળો છું. જો તું મને માફ કરી દે તો એટલા માટે જ કે તું સઘળા રહમ કરનારાઓ કરતાં વધારે રહમ કરનારો છે. ★